

# అతడూ-ఆమె

పంజరం బతుకుకి అలవాటుపడిపోయిన చీలకలా-

బలంలేని అడుగుల్తో-

చెయ్యని నేరానికి శిక్ష అనుభవించవలసిన మనిషిలా-

కుర్చీ అంచున-

భయం భయంగా కూర్చుంది-ఆమె.

ఆమె కాళ్ళముందు-ద్వారంలోంచి పడుతున్న సాయంకాల ఎండ-  
దేముడు పరచిన బంగారు చాపలా ఉన్నా-

ఆమె చూపులో దేముడు ఉన్నాడన్న నమ్మకం కంటే-

లేడన్న భయమే కనిపిస్తుంది.

ఊపిరి సలపని మనిషిలా - ఆమె - ఒక్కసారి - గుండెల నిండా

ఊపిరి పీల్చుకొని-పైట-రెండో భుజం మీద కూడా కప్పకొని-

ఎదురు కుర్చీలో ఉన్న అతనివేపు-

వికృతమైన పెళ్ళికూతురు-అందమైన పెళ్ళికొడుకు-వేపు చూసినట్టు-

భయంగా-బాధగా చూసింది ఆమె-తను అతిఅందంగానే-ఉన్నా

\* \* \*

ఎదురు కుర్చీలో కూర్చున్న అతను-

జీవితమంతా తపస్సు చేసి-

దేముడు లేడని కనుక్కున్న మనిషిలా-

నిర్లక్ష్యంగా-నిర్భయంగా ఉన్నాడు.

మనిషి కళ్ళల్లో కొంచెం నీరసం కనిపించినా-

తనకు ముప్పైవేళ్ళు పెరిగిన-బలం వంట్లోనూ-

సత్తువ మనసులోనూ-ఉన్నాయి.

అతను-ఆమెని పరిశీలనగా చూసేడు.

“వెలిసిపోయిన వెన్నెల బొమ్మలా ఉంది”

అనుకున్నాడు.

సమంగా ఆ మాటలే అన్నాడు-వాళ్ళు మొదటి

సారి-పార్టీలో కలుసుకున్నప్పుడు-ఇందిరని

చూపిస్తూ.

“పాపం-ఆమె భర్తని ఉరితీశేసేరు-రాజకీయ నేరానికి” జవాబు

చెప్పింది ఆమె.

పసిపాప మీద నుంచి - కారు పోనిచ్చినవాడిలా-

తనని తానే క్షమించుకోలేనన్న-బాధతో-

చూసేడు అతను

“పాపం-ఆమె గర్భిణి కూడా” అతని చూపుని

చూడకుండానే-అన్నాదామె.

తను-అన్నమాటలను-భగవంతుడు కూడా-క్షమించడు-అన్న బాధతో-

“నేను-మాటలు వచ్చిన మృగంలా కనిపించడం లేదూ?”

తనకు తానే శిక్ష వేసుకుంటూ - ఆమెవేపు-ప్రార్థనాపూర్వకంగా

చూస్తూ - అడిగేడు.

“తెలియక చేసిన తప్పకి-ఎవరేం అంటారు?”

పాపం-ఆవిడ భర్త బతికి ఉన్నప్పుడు-వెన్నెల బొమ్మ-ఇప్పుడు-వె

లిసిపోయింది”-అతి సుశువుగా-క్షమించేసింది-ఆమె.

ఆవిడ క్షమే-అతని బాధని పెద్దది చేసింది.

“పాపం-ఆవిడకి పుట్టబోయి-బిడ్డకి-పుట్టేసరికే తండ్రి ఉండడ-

దురదృష్టవంతురాలు” సానుభూతితో అన్నాడు- అతను.

“ఆవిడ అలా అనుకోవడం లేదు. పిల్లని - తండ్రి అడుగుల్లో

నడిపిద్దామని ఆమె కోరిక-కడుపులో-కారుచిచ్చు ఉన్నా-

ఆమె నిండుకొండ

పేలని అగ్నిపర్వతం” అన్నాదామె.

“ఆవిడకు-నేను చెయ్యగల ఉపకారం - ఏమన్నా - ఉందా”  
అభ్యర్థించేడు.

“ఆత్మాభిమానం గల మనిషి - తనకు ఎవ్వరి సాయం -  
అక్కర్లేదంటుంది.

తన తోవలో నిప్పలు పొయ్యని ప్రతివాళ్ళూ  
తనకు సహాయం చేసినట్టే అంటుంది”

“ఆవిడ దేవత-చెయ్యెత్తి దణ్ణం పెట్టాలి” అన్నాడు-  
అతను-మనసులో సాష్టాంగపడుతూ.

ఈ సంఘటన కొన్ని సంవత్సరాల కింద జరిగినా - అతనికి  
సుస్పష్టంగా గుర్తుకు వచ్చింది.

\*

\*

\*

ఆమె కాళ్ళ ముందు బంగారు చాప కొంచెం పాడుగైంది.  
గోడ గడియారం చప్పడు - వాళ్ళ గుండెల్లో - సమ్మెట పోటుల్లా  
ఉన్నాది.

బాధతో నిండిపోయిన వాళ్ళ గుండెలు - మాటలు మరిచిపోయి  
- మూగవైపోయేయి.

ఏమనాలో-తోచక-అతను ఇబ్బందిగా-కదిలేడు కుర్చీలో  
గడియారం గంట కొట్టింది.

ఎక్కడో-కళ్ళు విడని-వీధి కుక్కపిల్ల-తల్లికోసం-ఏడిచింది.

ఏదో మాట్లాడాలి-కాబట్టి

“ఎలా ఉన్నావ్?”

అతనే అడిగేడు.

ఆమెని అతను ఎప్పుడూ అలాగే పలకరిస్తాడు. కాని ప్రతీసారీ అలా  
పలకరించినప్పుడు-అతని కంఠస్వరంలోనో-ముఖ కవళికలలోనో-ఎంతో  
కొంత మార్పు ఉంటుంది. ఇప్పటి పలకరింపులో కంఠస్వరం - అతని  
అలాటి కంఠస్వరంతో - అది వరకు - అతను ఒక్కసారే పలకరించేవాడు.  
అప్పుడామె తెల్లని ఆసుపత్రి పక్కమీద పడుకొని ఉంది. పరుపు మీద  
- నిలువెత్తు దంతం బొమ్మలా ఉంది.

గోడ తెలుపు.

మీద తిరుగుతున్న ఫేన్ తెలుపు.

వెలుగుతున్న ట్యూబ్ లైట్ తెలుపు.

చుట్టూ ఉన్న మనుషుల బట్టలు తెలుపు.

అప్పుడే మత్తుమందు నుంచి కోలుకుంటున్న - ఆమెకు - చచ్చిపోయి-తెల్లమేఘాల దొంతర్ల మధ్య చిక్కుకుపోయినట్టు-అనిపించింది. కాని వెంటనే - పక్కని వేలాడుతున్న రక్తపు సీసాను చూసి జడుసుకుంది.

సమంగా-అదే టైముకి-అతను భగవంతుళ్ళా-“ఎలా ఉన్నావ్?” అని పలకరించేడు. ఆ పలకరింపులోని-ఆప్యాయతా- అభిమానం-గౌరవం-ఆమె ఇప్పటి వరకు మరిచిపోలేకపోయింది. ఇప్పటి-పలకరింపులో కూడా-మళ్ళీ అదే-ఆప్యాయత- అభిమానం-గౌరవం-తను బతికి ఉన్నన్నాళ్ళూ - ఎన్నాళ్ళు బతుకుతుందో తెలియకపోయినా-మరిచిపోలేనని-భయపడి కళ్ళు దించుకొంది.

“బాగానే ఉన్నాను”-అప్రయత్నంగా చెప్పిన ఆమె జవాబు-మీద హెలికాప్టర్ చప్పుళ్ళో-కరిగిపోయింది.

ఆ హెలికాప్టర్ నుంచి-భగవాన్! ఒక బాంబు పడి - తను చచ్చిపోతే-ఎంత బాగుండును-అనుకుంది. ఆమె.

“రేపు లేని మనిషిని నేను. చల్లని చావే నాకు కన్నతల్లి వొడి భగవాన్!

ఇలా కొంచెం-కొంచెం-ఎందుకు చంపుతావ్ నన్ను?

కిందటి జన్మలో

ఏ పురుగుల పువ్వుల్తో పూజించేనో!

ఏ నిప్పుల నైవేద్యం పెట్టేనో

నా పూజల ఫలం-

నా నోముల పంట-

ఇలా పెను పళ్ళచక్రాల మధ్య-

కోసుకుపోవడమే కాబోలు”

కనిపించని దేముణ్ణి-తిట్టడానికైనా-ఆమెకు ఓపిక లేకుండా పోయింది.

తను లారీ కింద పడిపోయినట్టు-లారీ చక్రాలు  
తనమీదే నిలబడిపోయినట్టు-బాధ పడుతోంది-ఆమె.  
'దీన దయాళూ...

ఏమిటి నీ క్రూరలీల...?

ఏ మండే ఏడారిలో

ఏ రగిలే గుండంలో

ఇంకీపోయేయి-నా కన్నీళ్ళు?'

అని భయంతో వణికిపోయింది.

పువ్వులాటి హృదయం - ఆమెది

రెండేళ్ళ కింద-ఆమె కారు 'రివర్స్' చేస్తున్నప్పుడు-తన కూతురి  
ఆటబొమ్మ-చక్రం కింద పడి పగిలిపోతే-రోజుల్లా కన్నీళ్ళు-ఆపుకోలేక  
పోయింది.

ఇప్పుడు-తన హృదయం-ఎండి-బండబారిపోయింది.

రేపటికి, ఒక వ్యక్తి నిండు ప్రాణాలు పోతాయి.

తన కూతురు అనాధ-అయిపోతుంది.

కాని బతుకులో-

తనకి కావలసిన మనిషిని-

ఆఖరుసారి కలుసుకున్నప్పుడు-

ఆడడానికి మాటా-

కార్చడానికి కన్నీరూ-

కరువైపోయేయి ఆమెకు.

అతనిది ఎప్పుడూ నిండుగుండే-

బాలభానుడిలా ప్రశాంతంగా-గంభీరంగా-

ఎప్పుడూ ఉండగలడు అతను-

ఆఖరికి "నిన్ను రేపు ఉరి తీస్తారు" అని ఎవరైనా చెప్పినా-

అతని చిరునవ్వు చెరగదు.

కానీ అంతటి ధైర్యశాలీ-ఒక్కసారి గాఢంగా నిట్టూర్చేడు-

ఆమె ధైర్యం చూసి.

ఆ నిశ్వాస-ఆమె చెంపకు-కాలనాగు బుసలా-తగిలింది.

ఆమె కళ్లు ఎత్తి అతన్ని చూసింది.

అతను-కిటికీ లోంచి-ముస్తాబైన పెళ్లికూతురులా

ఉన్న పూలమొక్క వేపు చూస్తున్నాడు.

రెండు పెద్దతెల్ల-పువ్వుల్లో-పుట్టుకొస్తున్న బంగారు మొగ్గల్లా-రెండు బంగారు పిచ్చికలున్నాయి. అతనికి బంగారు పిచ్చికలంటే ఎంతో ఇష్టం. రెండేళ్ల కిందట-తన పుట్టినరోజుకి-తను వేసిన బంగారు పిచ్చికల పెయింటింగ్ - ఆమెకి ఇస్తూ "నీకు బంగారు పిచ్చికని చూస్తే ఏమనిపిస్తుంది" అని అడిగేడు.

"తీరుతున్న కోరిక" అంది ఆమె సున్నితంగా.

అతను బంగారు పిచ్చికల్ని-చూస్తే-ఆనందించకుండా ఉండలేడు.

కాని ఇప్పుడు మాత్రం-అతని ముఖంలో-ఆనందం లేదు సరిగదా-లోతు తెలియని గాంభీర్యత-కనిపిస్తోంది.

అతనిలో ఏ చలనమూ లేదు.

తన గురించి అంత బాధ పడుతున్నాడా-అని భయపడింది ఆమె.

"కొంపతీసి-అతని గురించేనా అంత బాధా?" అన్నతలపు రాగానే - భయంతో వణికిపోయింది. అకస్మాత్తుగా నిద్రలోంచి లేచినవాడిలా-అతను "ఎలా ఉంది నీ కూతురు" అని చిరునవ్వు నవ్వుతూ అడిగేడు.

ఆమె తుళ్ళిపడింది.

తన కూతుర్ని అతను ఎప్పుడూ యశోద అనే అంటాడు.

అదివరకు-ఒక్కసారే-అన్నాడు "ఎలా ఉంది నీ కూతురు?" అని.

అప్పుడు ఆమె ఆస్పత్రిలో పురుడు పోసుకుంది.

అప్పుడు-అతన్నీ-ఆమెనూ కూడా-'కండిషనల్ బెయిల్' మీద వదిలేరు-జెయిల్లోంచి. ఆస్పత్రిలో పురిటి మంచం మీద- కలకీ, వాస్తవానికి మధ్య స్థితిలో-ఆమె ఉన్నప్పుడు-నిశ్శబ్దంగా నీడలా నడచి వచ్చి-తన కాళ్ళవేపు నిలబడి-"ఎలా వుంది నీ కూతురు?" అని అడిగేడు.

"ఉయ్యాలలో ఉంది-చూడండి" అంటున్నప్పుడు ఆమె చెంప మీద ఒక కన్నీటి ముత్యం మెరిసింది. "నేను చూస్తాలే. కాని తన

కూతురు ఎలా ఉందో-తల్లీ చెప్పగలదు" నవ్వుతూనే అన్నాడు. కాని ఆ మాటలు-అతను నవ్వులాటకి అన్నవి కావని-అతను అన్నది అతను నమ్ముతున్నాడనీ-అతని కంఠస్వరంలో ధ్వనించింది.

"రేపు చెప్తా" అంది-ఏమనాలో తోచక.

అతను ఉయ్యాల వేపు నడిచివెళ్లి-పిల్లని రెప్ప వెయ్యకుండా-చూసేడు. "గుళ్ళో దీపంలా ఉంది. యశోద అని పేరు పెట్టు" అన్నాడు.

అతను ఎవ్వరీ ఏదీ కోరడు. అడగందే సలహా ఇవ్వడు.

అలాటి అతను-కోరక-కోరక-ఒక్క కోరిక కోరేడు. అతని కోరిక-ఆజ్ఞగా తీసుకుంది. కూతురికి 'యశోద' అనే పేరు పెట్టింది. ఆలోచనల్లోంచి-ప్రస్తుతానికి వచ్చి-అతని ప్రశ్నకి జవాబుగా-"స్కూల్లో వెయ్యాలి" అంది.

"స్కూళ్ళూ-చదువులూ-నిరుద్యోగాలూ ఎప్పుడూ ఉన్నవే. ఎలా ఉంది యశోద?" తరచి అడిగేడు.

ఆమె మొదటిసారి-అతని దగ్గర నిజం దాచింది. యశోద-కనిపించని తండ్రి కోసం-బెంగ పెట్టుకొని-మంచం పట్టిందన్న నిజం భరించరానిది. "ఎప్పుడూ ఒక్కటే అల్లరి. పుస్తకాల్లో బొమ్మలు ఎంత చూపినా-తనివి తీరదు-ఆపిల్లకి"-ముఖం పక్కకు తిప్పకొని-రహస్యం చెబుతున్నట్టు-అతి మెల్లగా అనగలిగింది.

"చివరి క్షణాల్లో కూడా-ఒక అమాయకపు ప్రాణిని మోసం చేయిస్తున్నావా? అబద్ధం ఆడక తప్పని పరిస్థితిలో పెడుతున్నావా? భగవాన్!" మనసులో ప్రార్థించింది. "యశోద పెద్దయ్యేక ఏమిటి చెయ్యాలనుకుంటున్నావ్?" ఉత్సాహంగా అడిగేడు. "న్యాయం-ధర్మం-నిజం కోసం నిలబడాలని నాకోరిక" అంత పెద్దగా అన్నందుకు-తానే ఆశ్చర్యపోయింది.

"తథాస్తు" కళ్లు మూసుకొని అన్నాడు. ద్వారంలో ఎండ రెండో గోడ వరకూ పాకింది.

\* \* \*

అంతవరకూ-మూలని కుర్చీలో కూర్చొని వీళ్లవేపు చూడకుండా-కిటికీలోంచి బైటకు చూస్తున్న-మూడోమనిషి-దేముడి గుడిలో జోళ్ళతో

నడవవలసినందుకు చింతిస్తున్నవాడిలా-అతని వద్దకు చప్పుడు కాకుండా నడిచి వచ్చి-సిగరెట్టు ఇచ్చి-లైటరు వెలిగించేడు.

అతను సిగరెట్టు వెలిగించుకున్నాక-ఆ మూడో వ్యక్తి "సార్-నన్ను-రాక్షసుడు..." వాక్యం పూర్తి చెయ్యలేకపోయేడు.

ఆ మూడో వ్యక్తి-చప్పుడు కాకుండా వరండాలోకి నడిచి వెళ్ళి-సిగరెట్టు అంటించేడు.

ఎక్కడో వానపాము వెక్కి ఏడుస్తున్నట్టు అనిపించింది అతనికి.

\*

\*

\*

తర్వాత కొంత సేపటికి ఆమె-ఆ మూడో వ్యక్తి-జెయిల్ ఆవరణలో నడుస్తున్నారు.

"మీరు క్షమిస్తే..." తల వంచుకొని నడుస్తున్న అసిస్టెంట్ జెయిలర్ (ఆ మూడో వ్యక్తి) అన్నాడు.

ఆమె నడుస్తూనే అతని వేపు చూసింది. ఆశ్చర్యంగా, సర్వనాశనం అవుతున్న ఆమెని అతను కోరగలిగింది-ఏమిటా- అన్నది ఆమె ఆశ్చర్యం.

"మీ వార్ని రోజూ చూస్తూనే వున్నాను" భక్తితో అన్నాడు అతను. ఆమె నడుస్తూనే ఉంది.

"మీ ఎడ్రసు ఇస్తే మీ యశోదని చూడడానికి వస్తాను-రేపు" అప్రయత్నంగా ఆగింది ఆమె.

రేపు

అతనికి-అంటే ఆమె భర్తకి ఉరితీస్తారు.

("ఆంధ్రజ్యోతి" దీపావళి సంచిక 1989)

★ ★ ★